

Il-Papa jstieden lill-bnedmin ta' rieda tajba sabiex ningħaqdu flimkien u nitolbu għal **dawk li qed ibatu għax huma ddiskriminati minħabba r-religjon jew huma ppersegwitati biex id-dinjità u d-drittijiet tagħhom ikunu rikonoxxuti għax ilkoll aħwa fil-familja umana.**



Qari: *Il-Papa Franġisku waqt l-Angelus fit-22 ta' Diċembru 2016.*

Illum ukoll, biex tagħti xhieda tad-dawl u tal-verità, il-Knisja għaddejja minn persekuzzjoni f'diversi nħawi, xi mindaqqiet sal-prova estrema tal-martirju. Kemm ħutna fil-fidi jsofru ingustizzji, vjolenza u mibegħda minħabba f'Ġesù! Jien ħaġa ngħidilkom, l-għadd tal-martri illum hu akbar minn dak tal-ewwel sekli. Meta aħna naqraw l-istorja tal-ewwel sekli, hawn f'Ruma, naqraw dwar tant moħqrija mal-Insara; jien ngħidilkom li mal-Insara, illum hemm l-istess moħqrija f'daqs akbar u f'għadd akbar. Illum għandna naħsbu f'dawk li qed isofru l-persekuzzjoni, u nkunu qribhom bl-imħabba, bit-talb tagħna u bi dmugħna wkoll. Ilbieraħ l-Insara ppersegwitati fl-Iraq iċċelebraw il-Milied tagħhom f'Katidral imfarrak: hu eżempju ta' fedeltà lejn l-Evanggelju. Minkejja l-provi u l-perikli, huma jixhdu bil-kuraġġ li huma ta' Kristu u jgħixu l-Evanggelju bl-impenn tagħhom favur min hu tal-aħħar, l-aktar imwarrab, billi jagħmlu l-ġid ma' kulhadd mingħajr distinzjoni: b'hekk huma jagħtu xhieda tal-karità fil-verità.

Mulej, inti ħlaqtna lkoll indaqs, ilkoll ulied Missier wieħed, u tħobbna lkoll, nagħmlu x'nagħmlu u aħna min aħna. Iżda aħna, Mulej, ma nagħmlux bħalek, aħna noħolqu l-firda minħabba kulur, razza, kultura u religjon, u konsegwenza ta' hekk ħloqna l-ingustizzja, il-mibegħda, it-tbatija, id-diskriminazzjoni u anke l-persekuzzjoni. F'ismek, Mulej, jinħolqu kruċjati, ħtif ta' persuni, gwerer, atti terroristiċi, atrocitajiet u kull xorta ta' tbatija. Possibbli li qatt m'aħna se nitgħallmu nħobbu kif tħobb int, u ngħixu fil-paċi flimkien?

Mulej, nixtieq nitlob għalhekk kif xtaq il-Papa Franġisku biex dawk li qed ibatu għax huma ddiskriminati minħabba r-religjon, jew li qed isofru l-persekuzzjoni, ikollhom id-dinjità u d-drittijiet tagħhom rikonoxxuti għax huma lkoll aħwa fil-familja umana.

Mulej, kompli imla bil-ħeġġa lil ħutna l-Insara li jinsabu ppersegwitati minħabba l-fidi tagħhom biex ikollhom il-kuraġġ li jgħidu, bħal ma qal San Pawl lill-Korintin,

“Aħna minn kullimkien ninsabu magħfusin, iżda m’aħniex mgħattnin; imħassbin, iżda ma għandniex qalbna maqtugħa; ippersegwitati, iżda m’aħniex abbandunati; mixħutin mal-art, iżda m’aħniex meqrudin.” (2 Kor 4:8-9)

Nitolbuk sabiex meta huma jispiċċaw priġunieri, jew ikollhom jgħaddu minn tbatija u ħruxijiet meta jkunu f’idejn l-oppresuri tagħhom, inti timliehom bil-qawwa u l-forza biex ikunu xhieda tal-imħabba u l-qawwa tiegħek.

Għinhom, Mulej, ħalli bħal San Pawl ikunu jistgħu jgħidu: “għal kollox niflaħ bis-saħħa ta’ dak li jqawwini.” (Filippini 4:13)

KANT

Qari: Il-Papa Franġisku fil-festa ta’ San Stiefnu, fis-26 ta’ Diċembru 2013

Il-liturġija tfakkarna fis-sens awtentiku tal-Inkarnazzjoni billi tgħaqqad lil Betlem mal-Kalvarju u tfakkarna li s-salvazzjoni divina timplika l-ġlieda kontra d-dnub u tgħaddi mit-triq id-dejqa tas-Salib. Din hija t-triq li Ġesù wera ċar lid-dixxipli tiegħu, kif naqraw fl-Evanġelju tal-lum: Ilkoll jobogħdukom minħabba f’ismi, imma min jippersevera sal-aħħar ikun salvat. (Matthew 10:22).

Għalhekk illum nitolbu b’mod partikolari għall-Insara li jsufu diskriminazzjoni minħabba x-xhieda li jagħtu ta’ Kristu u tal-Evanġelju. Inkunu qrib ta’ dawn ħutna li, bħal San Stiefnu, jiġu akkużati ingustament u jisfaw vittmi ta’ vjolenza ta’ għamliet differenti. Jien ċert li, sfortunatament, in-numru tagħhom illum hu akbar minn dak tal-ewwel żminijiet tal-Knisja. Hemm tant minnhom! Dan jiġri speċjalment fil-postijiet fejn għad mhemmx garanzija tal-libertà religjuża jew fejn il-libertà religjuża mhix imqiegħda fis-seħħ għal kollox. Però dan jiġri wkoll f’pajjiżi u ambjenti fejn, fid-dieher jitharsu l-libertà

u d-drittijiet umani, waqt li fil-fatt, dawk li jemmnu, speċjalment l-Insara, jiltaqgħu ma' limitazzjonijiet u diskriminazzjoni.

Mulej, bil-kemm titwemmen li skont l-*Open Doors* tlettax-il persuna Nsara jiġu maqtula kuljum madwar id-dinja. Ġie rrapportat ukoll li fi żmien din il-pandemija, f'pajjiżi fejn hemm ħafna faqar u tbatija, l-Insara qed jiġu ddiskriminati u ma jingħatawx provvisti tal-ikel, anzi jgħidulhom: *Issa jekk irid jipprovdi kom Alla tagħkom.* Mhux ta' b'xejn li l-Papa Franġisku jgħid li, sfortunatament, in-numru tal-Insara ppersegwitati illum, hu akbar minn dak tal-ewwel żminijiet tal-Knisja. Hu jgħid ukoll li ħafna jaħsbu li "dawn l-affarijiet m'għadhomx jeżistu għax illum aħna edukati aħjar". Sfortunatament dan mhuwiex minnu, anzi kull sena jiżdedu n-numri ta' dawk il-persuni li huma ppersegwitati minħabba r-religjon tagħhom. Mulej, agħti l-għajnuna u l-kuraġġ lil dawk li jsofru diskriminazzjoni, vjolenza u persekuzzjoni minħabba r-religjon tagħhom biex, minkejja l-provi u l-perikli, huma jixhdu bil-kuraġġ li huma ta' Kristu u jgħixu l-Evanġelju bl-impenn tagħhom. Fuq kollox, missier qaddis, għin lill-mexxejja tal-popli biex jagħżlu t-triq tad-djalogu, tal-ġustizzja u l-paċi fir-relazzjonijiet tagħhom ma' xulxin, biex b'hekk jonqsu l-ingustizzji u l-vjolenza fid-dinja. Nitolbuk, Mulej, biex dawk li jikkonvertu għar-religjon nisranija, u li jiġu mwarrba mill-familji u l-ħbieb tagħhom, isibu familja ġdida fl-Insara sħabhom, biex b'hekk iħossu li għandhom familja li tħobbhom u tissapportjahom f'dak kollu li jkollhom bżonn. Mulej, nitolbu wkoll għal dawk li jippersegwitaw lil ħutna l-Insara. Għinohom, Mulej, biex jiftħu qalbhom u jagħrfu li huma qegħdin jippersegwitaw id-dinjità u d-drittijiet ta' ħuthom fil-familja umana.

KANT

Nitolbu flimkien

Nitolbu għal dawk li qed ibatu għax huma ddiskriminati minħabba r-religjon jew huma ppersegwitati biex id-dinjità u d-drittijiet tagħhom ikunu rikonoxxuti għax huma lkoll aħwa fil-familja umana.

Nitolbu... Ismagħna nitolbuk Mulej.

Nitolbuk Mulej sabiex tipproteġi lil dawk kollha li huma ppersegwitati minħabba r-religjon tagħhom, speċjalment għal dawk li huma attivi ħafna fit-tixrid tal-Evangēlju.

Nitolbu... Ismagħna nitolbuk Mulej.

Mulej, agħti l-grazzja tal-Ispirtu Qaddis tiegħek lil dawk kollha li għaddejjin minn xi diskriminazzjoni jew persekuzzjoni ħalli jhossuk qrib tagħhom fit-tbatijiet u jksbu l-qawwa biex jissaportu kollox biex b'hekk jagħtu xhieda tal-imħabba kbira tiegħek.

Nitolbu... Ismagħna nitolbuk Mulej.

Dawk kollha li joffru support lil dawk li qed jiġu oppressi minħabba r-religjon tagħhom ikunu qed ipoġġu ħajjithom fil-periklu. Nitolbuk Mulej sabiex tħarishom u timlihom bil-kuraġġ.

Nitolbu.... Ismagħna nitolbuk Mulej.

Nitolbuk Mulej għall-vittmi kollha tal-vjolenza u tal-persekuzzjonijiet, huma ta' liema komunità reliġjuża huma. Jalla jkunu huma ħaddiema tal-paċi, billi jiżirgħu żerriegħa ta' rikonċiljazzjoni biex b'hekk ilkoll inkunu nistgħu ngħixu flimkien bħal aħwa u b'hekk kulħadd ikun jista' jgħix fil-paċi, fis-sliem u fis-serħan il-moħħ.

Nitolbu... Ismagħna nitolbuk Mulej.